

प्रादेशिक समाचार
आकाशवाणी जयपुर-अजमेर

दिनांक: 11.06.2025

समय : 09:00 ए.एम.

- प्रधानमंत्री नरेंद्र मोदी ने ऑपरेशन सिंदूर के राजनयिक संपर्क कार्यक्रम में शामिल सर्वदलीय प्रतिनिधिमंडल के सदस्यों से मुलाकात की।
- जोधपुर में एलिवेटेड रोड कॉरिडोर बनाने के लिए केन्द्रीय सड़क परिवहन और राजमार्ग मंत्रालय ने 1 हजार 243 करोड़ रुपये से अधिक की मंजूरी दी।
- प्रदेशभर में प्रचण्ड गर्मी से जनजीवन प्रभावित-मौसम विभाग ने हीटवेव का रेड अलर्ट जारी किया।
- राज्य में आज वाटर होल पद्धति से वन्य जीवों की गिनती की जा रही है। आज सुबह से शुरू हुई गणना कल सुबह तक जारी रहेगी।

प्रधानमंत्री नरेंद्र मोदी ने कल सर्वदलीय प्रतिनिधिमंडल के सदस्यों से मुलाकात की। इस प्रतिनिधिमंडल ने 33 देशों की यात्रा कर ऑपरेशन सिंदूर के बाद पाकिस्तान पोषित आतंकवाद को बेनकाब करते हुए भारत के कड़े रुख को दुनिया के सामने रखा। प्रधानमंत्री ने कहा कि बहुदलीय प्रतिनिधिमंडल ने विभिन्न देशों में जिस प्रकार भारत के विचारों को प्रस्तुत किया है उस पर उन्हें गर्व है। श्री मोदी ने सोशल मीडिया पर एक पोस्ट में कहा कि इन प्रतिनिधियों ने शांति के लिए भारत की प्रतिबद्धता और आतंकवाद को खत्म करने की आवश्यकता को स्पष्ट करने में महत्वपूर्ण भूमिका निभाई है। प्रतिनिधिमंडलों के सदस्यों ने प्रधानमंत्री के साथ अपने अनुभव साझा किए। अमेरिका में प्रतिनिधिमंडल का नेतृत्व करने वाले कांग्रेस सांसद शशि थरूर ने राष्ट्र की सेवा का अवसर देने के लिए प्रधानमंत्री मोदी की सराहना की। इससे पहले विदेश मंत्री एस जय शंकर ने प्रतिनिधि मंडल के सदस्यों से मुलाकात कर आतंकवाद के खिलाफ भारत का रुख दुनिया को बताने के उनके प्रयासों की प्रशंसा की। विदेश भेजे गए चार प्रतिनिधिमंडलों का नेतृत्व सत्तारूढ़ गठबंधन के सांसदों ने किया, जिनमें भारतीय जनता पार्टी के दो, जनता दल (यूनाइटेड) के एक और शिवसेना के एक सांसद शामिल थे, जबकि तीन प्रतिनिधिमंडलों का नेतृत्व कांग्रेस, डीएमके और राष्ट्रवादी कांग्रेस पार्टी के सांसदों ने किया।

केन्द्रीय सड़क परिवहन और राजमार्ग मंत्रालय ने जोधपुर में एलिवेटेड रोड बनाने के लिए 1 हजार 243 करोड़ रुपये से अधिक की राशि मंजूर की है। प्रस्तावित एलिवेटेड कोरिडोर करीब साढ़े सात किलोमीटर लम्बा होगा। ये शहर के महामंदिर जंक्शन से शुरू होकर अखलिया चौराहे के पास समाप्त होगा। ये कोरिडोर भीड़भाड़ मुक्त आवाजाही सुनिश्चित करेगा। इससे यातायात सुगम होगा और यात्रा का समय भी बचेगा। मुख्यमंत्री भजन लाल शर्मा ने इस स्वीकृति के लिए प्रधानमंत्री नरेन्द्र मोदी और केन्द्रीय सड़क परिवहन एवं राजमार्ग मंत्री नितिन गडकरी का आभार जताया है। श्री शर्मा ने कहा कि बेहतर सड़क कनेक्टिविटी विकसित राजस्थान के संकल्प को पूरा करने की दिशा में मील का पत्थर साबित होगी। हमारे जोधपुर संवाददाता ने बताया कि स्थानीय सांसद और केन्द्रीय मंत्री गजेन्द्र सिंह शेखावत ने भी इस महत्वपूर्ण निर्णय के लिए प्रधानमंत्री और केन्द्रीय मंत्री श्री गडकरी का आभार प्रकट किया है।

जयपुर के जमवारामगढ़ में आज सुबह हुए भीषण सड़क हादसे में पांच लोगों की मृत्यु हो गई। वहीं चार गंभीर रूप से वहीं तीन अन्य लोग मामूली रूप से घायल हो गए। दुर्घटना दौसा-मनोहरपुर हाईवे 148 पर रायसर थानाक्षेत्र के भट का बास गांव में कंटेनर और कार के बीच आमने-सामने की भीषण टक्कर से हुई। कार में मध्यप्रदेश से लौट रहे नवविवाहित दुल्हा दुल्हन और उनके परिवार के लोग मौजूद थे, जिन्होंने मौके पर ही दम तोड़ दिया। घटना की सूचना मिलने पर दोनों परिवारों में मातम छा गया। रायसर पुलिस ने घायलों को निजी अस्पताल में भेजा है।

उधर भीलवाड़ा जिले के जहाजपुर क्षेत्र के लुहारी गांव में कल शाम को एक खदान में हादसा हुआ। खदान का ऊपरी हिस्सा ढहने से मलबे में दबकर दो मजदूरों की मृत्यु हो गई।

सूचना मिलते ही प्रशासन और पुलिस की ओर से बचाव कार्य शुरू किया गया। दोनों श्रमिकों के शव आज सुबह बाहर निकाले गये। उधर सवाईमाधोपुर रणथम्भौर दुर्ग में बाघ के हमले में एक बुजुर्ग की मृत्यु के बाद गणेश धाम पर लगाया गया जाम कल देर शाम आपसी समझाइश के बाद खुल गया। इसके साथ ही ग्रामीणों ने अपना धरना समाप्त कर दिया।

.....
भ्रष्टाचार निरोधक ब्यूरो एसीबी के महानिदेशक डॉ. रवि प्रकाश मेहरड़ा को राज्य के पुलिस महानिदेशक का अतिरिक्त प्रभार सौंपा गया है। पूर्व डीजीपी यू आर साहू को आरपीएससी का अध्यक्ष नियुक्त करने के बाद ये पद खाली हुआ था। श्री मेहरड़ा आज विधिवत कार्यभार ग्रहण करेंगे।

.....
प्रादेशिक समाचार बुलेटिन आप हमारे एक्स हैंडल /पतदमूत्ररंपचनतए यू-ट्यूब चैनल त्रेंजींद ।ए छमू और फेसबुक ।ए छमू त्रेंजींद पर भी सुन सकते हैं। इसके साथ ही आप हमारी वेबसाइट दमेवदंपतण्हवअण्पद पर भी समाचार सुन सकते हैं और संबंधित फोटो और वीडियो देख सकते हैं।

.....
प्रदेश में कई स्थानों पर झुलसाने वाली वहीं अधिकतर स्थानों पर तेज गर्मी का असर है। श्रीगंगानगर, कोटा, चूरू, चित्तौड़गढ़ और बीकानेर इन पांच शहरों में दिन का तापमान 45 डिग्री सैल्सियस से पार दर्ज किया गया। मौसम विभाग ने गर्मी को लेकर श्रीगंगानगर, हनुमानगढ़ और चूरू सहित कुछ स्थानों के लिए रेड अलर्ट जारी किया है। वहीं अगले चार दिनों तक लू के हालात बने रहने की संभावना जतायी है। बीते 24 घंटों में कई शहरों में रातें भी काफी गर्म रही आठ शहरों में रात का पारा 30 डिग्री के पार मापा गया। मौसम विज्ञान केंद्र के निदेशक राधेश्याम शर्मा ने बताया कि पश्चिमी राजस्थान के अधिकांश भागों में अगले एक सप्ताह तक मौसम शुष्क रहने और हीटवेव तथा तीव्र हीटवेव की प्रबल संभावना है।

पाली, भरतपुर और करौली में भी लू के थपेड़े लोगों को परेशान कर रहे हैं। हनुमानगढ़ से हमारी संवाददाता ने बताया कि प्रचंड गर्मी से जनजीवन पर व्यापक असर पड़ा है। दिन के समय लोगों की आवाजाही कम हो गई है और गर्मी से राहत पाने लिए लोग तरह-तरह के उपाय कर रहे हैं।

.....
प्रदेश में आज वाटर होल पद्धति से वन्य जीवों की गिनती की जा रही है। आज सुबह आठ बजे से शुरू हुई ये गणना कल सुबह आठ बजे तक जारी रहेगी। मुख्य वन्य जीव प्रतिपालक शिखा मेहरा ने बताया कि वन्य जीवों को उनके प्राकृतिक जल स्रोतों पर आने-जाने के आधार पर गिना जायेगा। वन मुख्यालय जयपुर से इसकी निगरानी की जायेगी। उन्होंने बताया कि जयपुर प्रादेशिक रेंज पर करीब 53 वाटर पॉइंट्स पर ये गिनती होगी। इनमें झालाना और आमागढ़ लेपड रिजर्व और झालाना वन क्षेत्र शामिल है। गणना के दौरान मांसाहारी और शाकाहारी पक्षियों और रेंगने वाले जीवों को शामिल किया जायेगा। करौली से हमारे संवाददाता ने बताया कि 32 पोइन्ट्स पर वन्य जीवों की गिनती की जा रही है।

भरतपुर, पाली और सलूम्बर में हो रही गणना में वन कार्मिकों के साथ वन्य जीव प्रेमी भी शामिल हो रहे हैं। पेड़ों पर बनी मंचान पर गिनती करने वालों की सुरक्षा के बंदोबस्त किये गये हैं।

.....
कांग्रेस के वरिष्ठ नेता और पूर्व केन्द्रीय मंत्री राजेश पायलट की आज 25वीं पुण्यतिथि है। इस अवसर पर दौसा के भंडाना गांव में उनके स्मारक स्थल पर सर्व धर्म प्रार्थना सभा रखी गयी है। वहीं भरतपुर में आज उनकी स्मृति में मैराथन दौड़ का आयोजन किया गया। इसके साथ ही श्रद्धांजलि सभा आयोजित कर उन्हें नमन किया गया।

.....
भारतीय अंतरिक्ष यात्री शुभांशु शुक्ला और तीन अन्य लोगों की अंतरिक्ष यात्रा का एक्जिओम-4 मिशन एक बार फिर स्थगित हो गया है। अमरीकी अंतरिक्ष एजेंसी नासा, एक्जिओम स्पेस और स्पेस एक्स की ओर से आज इस मिशन को अंतरिक्ष में भेजा जाना था, लेकिन फाल्कयन-9 रॉकेट के परीक्षण के दौरान पाए गए तरल ऑक्सीजन के रिसाव को ठीक करने के लिए स्पेस एक्स की टीम

को अतिरिक्त समय दिए जाने के कारण इसे स्थगित करना पड़ा। नासा ने कहा है कि रॉकेट की मरम्मत का काम पूरा होने के बाद इस मिशन की नई तारीख की घोषणा की जाएगी।

.....

मुख्य समाचार एक बार फिर —

- प्रधानमंत्री नरेंद्र मोदी ने ऑपरेशन सिंदूर के राजनयिक संपर्क कार्यक्रम में शामिल सर्वदलीय प्रतिनिधिमंडल के सदस्यों से मुलाकात की।
- जोधपुर में ऐलिवेटेड रोड कॉरिडोर बनाने के लिए केन्द्रीय सड़क परिवहन और राजमार्ग मंत्रालय ने 1 हजार 243 करोड़ रुपये से अधिक की मंजूरी दी।
- प्रदेशभर में प्रचण्ड गर्मी से जनजीवन प्रभावित—मौसम विभाग ने हीटवेव का रेड अलर्ट जारी किया।
- राज्य में आज वाटर होल पद्धति से वन्य जीवों की गिनती की जा रही है। आज सुबह से शुरू हुई गणना कल सुबह तक जारी रहेगी।

.....